

ချင်းပြည်နယ်လွှတ်တော်

ချင်းပြည်နယ်

ရေချိုငါးလုပ်ငန်းဥပဒေ

(၂၀၁၄ ခုနှစ်၊ ချင်းပြည်နယ်လွှတ်တော် ဥပဒေအမှတ်-၃)

၂၀၁၄ ခုနှစ်၊ အောက်တိုဘာလ ၂၇ ရက်

ချင်းပြည်နယ်ရေချိုငါးလုပ်ငန်းဥပဒေ
(ချင်းပြည်နယ်လွှတ်တော်ဥပဒေအမှတ်- ၃။)

၁၃၇၆ခုနှစ်၊ တန်ဆောင်မုန်းလဆန်း ၅ ရက်
(၂၀၁၄ခုနှစ်၊ အောက်တိုဘာလ ၂၇ ရက်)

ချင်းပြည်နယ်လွှတ်တော်သည် ဤဥပဒေကိုပြဋ္ဌာန်းလိုက်သည်။

အခန်း(၁)

အခွင့်အာဏာတည်ခြင်း၊ အမည်နှင့်အဓိပ္ပာယ်ဖော်ပြချက်

- ၁။ (က) ဤဥပဒေကိုချင်းပြည်နယ်ရေချိုငါးလုပ်ငန်းဥပဒေဟုခေါ်တွင်စေရမည်။
- (ခ) ဤဥပဒေသည် ထုတ်ပြန်ကြေညာသည့် နေ့မှစ၍ ချင်းပြည်နယ်တစ်ဝန်းလုံးတွင် အာဏာတည် စေရမည်။
- ၂။ ဤဥပဒေတွင်ပါရှိသောအောက်ပါစကားရပ်များသည်ဖော်ပြပါအတိုင်းအဓိပ္ပာယ်သက်ရောက် စေရမည် -
 - (က) ပြည်နယ် ဆိုသည်မှာ ချင်းပြည်နယ်ကိုဆိုသည်။
 - (ခ) အစိုးရအဖွဲ့ ဆိုသည်မှာ ချင်းပြည်နယ်အစိုးရအဖွဲ့ကိုဆိုသည်။
 - (ဂ) ဝန်ကြီးဌာန ဆိုသည်မှာ ချင်းပြည်နယ်စိုက်ပျိုးရေးနှင့်မွေးမြူရေးဝန်ကြီးဌာနကို ဆိုသည်။
 - (ဃ) ဝန်ကြီး ဆိုသည်မှာ ချင်းပြည်နယ်စိုက်ပျိုးရေးနှင့်မွေးမြူရေးဝန်ကြီးဌာန၊ ဝန်ကြီးကို ဆိုသည်။
 - (င) ဦးစီးဌာန ဆိုသည်မှာ ပြည်နယ်ငါးလုပ်ငန်းဦးစီးဌာနကို ဆိုသည်။
 - (စ) ဦးစီးဌာနမှူး ဆိုသည်မှာ ပြည်နယ်ငါးလုပ်ငန်းဦးစီးဌာန၏ ပြည်နယ်၊ခရိုင်၊ မြို့နယ် သို့မဟုတ် မြို့နယ်ခွဲဦးစီးဌာနမှူးကိုဆိုသည်။
 - (ဆ) ငါးဆိုသည်မှာ ဘဝတစ်လျှောက်လုံးတွင် သော်လည်းကောင်း၊ ဘဝအစိတ်အပိုင်း တစ်ပိုင်း တွင် သော်လည်းကောင်းရေထဲ၌နေထိုင်ကျက်စားသည့်ရေသတ္တဝါအားလုံး၊ ယင်းတို့၏ ဥများ၊သားလောင်းများ၊ သားပေါက်ကောင်များ၊မျိုးစေ့များကိုဆိုသည်။ ယင်းစကားရပ် တွင်ရေတွင်ပေါက်ပွားသည့်အပင်များနှင့်ယင်းတို့၏အပင်ပေါက်များ၊ မျိုးစေ့များလည်း ပါဝင်သည်။
 - (ဇ) ငါးလုပ်ငန်း ဆိုသည်မှာ ငါးနှင့်ပတ်သက်သော လုပ်ငန်းများကို စနစ်တကျစီမံခန့်ခွဲရန်၊ စီးပွား ဖြစ်လုပ်ကိုင်ရန်၊ မျိုးထိန်းသိမ်းရန်၊ ဖွံ့ဖြိုးတိုးတက်စေရန်ဆောင်ရွက်ခြင်းတို့ကို ဆိုသည်။ ယင်းစကားရပ်တွင် ငါးဖမ်းခြင်း၊ စုဆောင်းခြင်း၊ မွေးမြူခြင်း၊

ငါးသားဖောက်ခြင်း၊ စူးစမ်းရှာဖွေခြင်း၊ သုတေသနပြုခြင်း၊ ငါးသယံဇာတနှင့် ဂေဟစနစ်များ ထိန်းသိမ်းခြင်း၊ မျိုးစိုက်ထည့်ပေးခြင်း၊ ပြန့်ပွားစေခြင်း၊ ပြုပြင်မွမ်းမံခြင်း၊ သယ်ယူပို့ဆောင်ခြင်း၊ သိုလှောင်ခြင်း၊ ရောင်းချခြင်း၊ ဖြန့်ဖြူးခြင်း စသည့်လုပ်ငန်းများလည်း ပါဝင်သည်။

- (ဈ) ငါးဖမ်းခြင်း ဆိုသည်မှာ ငါးများအားဖမ်းယူခြင်း၊ စုဆောင်းခြင်း၊ ဆွဲဆောင်ခြင်း၊ လိုက်လံခြင်း၊ မူးမေ့စေခြင်း၊ သေစေခြင်း စသည်တို့ကိုဆိုသည်။ ယင်းစကားရပ်တွင် ငါးဖမ်းခြင်းလုပ်ငန်းများအတွက် အထောက်အကူပြုလုပ်ငန်းနှင့် ပြင်ဆင်ခြင်း လုပ်ငန်းများလည်းပါဝင်သည်။
- (ည) ငါးဖမ်းကိရိယာဆိုသည်မှာငါးဖမ်းရာတွင်အသုံးပြုသည့် မည်သည့်ပစ္စည်းကိရိယာကို မဆိုဆိုသည်။ယင်းစကားရပ်တွင်ငါးဖမ်းရာ၌ အထောက်အကူပြုသောပစ္စည်း ကိရိယာ များလည်းပါဝင်သည်။
- (ဋ) ငါးဖမ်းရေယာဉ်ဆိုသည်မှာ ငါးဖမ်းရာတွင်အသုံးပြုသည့်မည်သည့် ရေယာဉ်ကိုမဆို ဆိုသည်။ယင်းစကားရပ်တွင်ငါးလုပ်ငန်းလုပ်ကိုင်သည့်ရေယာဉ်များနှင့်ငါးဖမ်းရေယာဉ် ကိုအထောက်အကူပြုသည့်ယာဉ်များလည်းပါဝင်သည်။
- (ဌ) ယာဉ်ဆိုသည်မှာငါးလုပ်ငန်း တစ်ရပ်ရပ်လုပ်ကိုင်ရာတွင်အသုံးပြုသော မည်သည့် ယာဉ်ကိုမဆိုဆိုသည်။
- (ဍ) ရေချိုငါးလုပ်ငန်းရေပြင်ဆိုသည်မှာပြည်နယ်၏ နယ်နိမိတ်အတွင်းတွင် ရှိသည့် အစဉ်အမြဲရေတည်ရှိသည့်ဖြစ်စေ၊ယာယီရေတည်ရှိသည့်ဖြစ်စေ၊ငါးများနေထိုင်ကျက်စားခိုအောင်းပေါက်ပွားကြီးပြင်းရာရေပြင်၊ရေကန်၊ရေရိုး၊မြစ်၊ချောင်း၊အင်းအိုင်တို့ကိုဆို သည်။ယင်းစကားရပ်တွင်အငှား၊ဂရန်အင်း၊သီးသန့်အင်း၊ဘေးမဲ့အင်း၊လိုင်စင်ဖြင့်လုပ် ကိုင်ခွင့်ပြုသောငါးလုပ်ငန်းရေပြင်၊ရေလှောင်ဆည်ကြီးများ၊ရေလှောင်တံမံများရှိရေပြင် များ၊အစိုးရဌာနတစ်ခုခု၏နယ်မြေအတွင်းရှိရေပြင်များလည်းပါဝင်သည်။
- (ဎ) အငှား၊ဂရန်အင်းဆိုသည်မှာဦးစီးဌာန ကနယ်နိမိတ်၊ငါးအမျိုးအစား၊ငါးဖမ်းကိရိယာ၊ အချိန်ကာလနှင့်ငါးဖမ်းနည်းစသည့်သတ်မှတ်ချက်များထားရှိ၍အငှား၊ဂရန်ဖြင့်ငါးလုပ် ငန်းလုပ်ကိုင်ခွင့်ပြုသောရေပြင်ကိုဆိုသည်။
- (ဏ) သီးသန့်အင်းဆိုသည်မှာဦးစီးဌာနက ငါးမျိုးပြုန်းတီးခြင်းမရှိစေရန်နှင့် ငါးမျိုးပွားစေရန် အလို့ငှာငါးလုပ်ငန်းလုပ်ကိုင်ခြင်းကိုအခါအားလျော်စွာပိတ်ပင်ထားမြစ်ထားသည့်ရေပြင် သို့မဟုတ်သတ်မှတ်ချက်ဖြင့်ငါးလုပ်ငန်းလုပ်ကိုင်ခွင့်ပြုသည့်ရေပြင်ကိုဆိုသည်။
- (တ) ဘေးမဲ့အင်းဆိုသည်မှာငါးမျိုးပြုန်းတီးမ မရှိစေရန်နှင့်ငါးမျိုးပွားစေရန် အလို့ငှာ ရေချိုငါးလုပ်ငန်းရေပြင်အတွင်းနယ်နိမိတ်သတ်မှတ်၍ငါးလုပ်ငန်းလုပ်ကိုင်ခြင်းကိုအမြဲ တမ်းပိတ်ပင်ထားမြစ်ထားသော ရေပြင်သို့မဟုတ်မည်သူမျှ ငါးမဖမ်းဆီးရန် သတ်မှတ် ထားသောရေပြင်ကိုဆိုသည်။
- (ထ) လိုင်စင်ဖြင့်လုပ်ကိုင်ခွင့်ပြုသောငါးလုပ်ငန်းရေပြင်ဆိုသည်မှာ ဦးစီးဌာနက အငှား၊ဂရန်အင်း၊သီးသန့်အင်း၊ဘေးမဲ့အင်းဟုသတ်မှတ်ထားသောနေရာဒေသမှအပအ

ခြားရေချိုငါးလုပ်ငန်းရေပြင်တွင်ငါးဖမ်းကိရိယာလိုင်စင်ဖြင့်ဖြစ်စေ၊ ငါးဖမ်းကွက်သတ်မှတ်ပြီး တင်ဒါလိုင်စင်ချထား၍ဖြစ်စေ၊ အခြားနည်းလမ်းတစ်ရပ်ရပ်ဖြင့်ဖြစ်စေ ငါးလုပ်ငန်းလုပ်ကိုင်ခွင့်ပြုသောရေပြင်ကိုဆိုသည်။

- (ဒ) အငှားဂရန်ဆိုသည်မှာ အငှားဂရန်အင်း တစ်ခုခုတွင် ငါးလုပ်ငန်းလုပ်ကိုင်ရန်ဦးစီးဌာနက ထုတ်ပေးသည့် အငှားဂရန်ကိုဆိုသည်။
- (ဇ) လိုင်စင်ဆိုသည်မှာ ငါးလုပ်ငန်းတစ်ရပ်ရပ်လုပ်ကိုင်နိုင်ရန် အတွက် ဤဥပဒေအရ ထုတ်ပေးသည့် လိုင်စင်ကိုဆိုသည်။
- (န) တင်ဒါလိုင်စင်ဆိုသည်မှာ ဦးစီးဌာနက လိုင်စင်ချထားရာတွင် အိတ်ဖွင့်တင်ဒါစနစ်ဖြင့် ငါးလုပ်ငန်းလုပ်ကိုင်ခွင့်ပြုသည့်လိုင်စင်ကိုဆိုသည်။
- (ပ) ပြန်အမ်းငွေဆိုသည်မှာ အငှားဂရန် သို့မဟုတ် တင်ဒါလိုင်စင်ပါ စည်းကမ်းချက်များကို ဖောက်ဖျက်ခြင်းကြောင့် မဟုတ်ဘဲ ပြည်နယ်အကျိုးငှာ အငှားဂရန် သို့မဟုတ် တင်ဒါလိုင်စင်ကို ဆိုင်းငံ့ခြင်း သို့မဟုတ် ရုပ်သိမ်းခြင်းခံရလျှင် ဖြစ်စေ၊ သဘာဝဘေးအန္တရာယ်ကြောင့် သို့မဟုတ် အခြားခိုင်လုံသော အကြောင်းတစ်စုံတစ်ရာကြောင့် ငါးထုတ်လုပ်မှုကို ထိခိုက်နစ်နာမှုရှိလျှင် ဖြစ်စေ အငှားဂရန်ရရှိသူ သို့မဟုတ် တင်ဒါလိုင်စင်ချထားခြင်းခံရသူက ပေးသွင်းထားသည့် အခွန်အခအနက် လုပ်ကိုင်ရန်ကျန်ရှိသော ငါးလုပ်ငန်းရာသီအတွက် ပြန်လည်ရထိုက်သော အခွန်အခငွေကိုဆိုသည်။
- (ဖ) ငါးလုပ်ငန်းလုပ်ကိုင်ခွင့်ရရှိသူဆိုသည်မှာ ဦးစီးဌာနက ထုတ်ပေးသည့် အငှားဂရန်၊ တင်ဒါလိုင်စင်၊ ငါးဖမ်းကိရိယာလိုင်စင် သို့မဟုတ် ငါးလုပ်ငန်းနှင့် သက်ဆိုင်သော လုပ်ငန်းလုပ်ကိုင်ခွင့်ပြုသည့် လိုင်စင်ရရှိသူကိုဆိုသည်။
- (ဗ) ရေလုပ်သားဆိုသည်မှာ ငါးလုပ်ငန်းနှင့် သက်ဆိုင်သော လုပ်ငန်းများကို အချိန်ပိုင်းဖြစ်စေ၊ အချိန်ပြည့်ဖြစ်စေ ပါဝင်လုပ်ကိုင်သူကိုဆိုသည်။
- (ဘ) ရေထွက်ပစ္စည်းဆိုသည်မှာ ရေချိုငါးလုပ်ငန်းရေပြင်မှ ရရှိသော ငါး၊ သက်ရှိရေသတ္တဝါများနှင့် ယင်းတို့မှ ပြုပြင်ထုတ်လုပ်ထားသည့် ပစ္စည်းများ၊ ဘေးထွက်နှင့် စွန့်ပစ်ပစ္စည်းများ၊ ဥများ၊ သားလောင်းများ၊ သားပေါက်များ၊ အခွံများ၊ အရိုးများ၊ အရေခွံများ၊ အပင်များ၊ သက်မဲ့ပစ္စည်းများကိုဆိုသည်။ ယင်းစကားရပ်တွင် ကဏန်း၊ ခရု၊ ယောက်သွား၊ ပက်ကျို၊ မျှော့၊ လိပ်နှင့် ဥများ၊ ခရုခွံ၊ ပုစွန်ခွံ၊ ကျောက်ပွင့်၊ ရေညှိ၊ ရေမှော်စသည်များလည်း ပါဝင်သည်။
- (မ) ပြုပြင်မွမ်းမံခြင်းဆိုသည်မှာ ငါးများအား မူလအခြေအနေမှ တစ်နည်းနည်းဖြင့် ပြင်ဆင်ပြောင်းလဲခြင်း၊ ပြုပြင်မွမ်းမံခြင်းကိုဆိုသည်။ ယင်းစကားရပ်တွင် ကိုယ်တိုင်စားသုံးရန်မှ တစ်ပါး ထုတ်လုပ်ဆောင်ရွက်သည့် အေးခဲခြင်း၊ ကြပ်တိုက်ခြင်း၊ အခြောက်ခံခြင်း၊ ဆားနယ်ခြင်း၊ ငါးပိ၊ ငါးခြောက်၊ ပုစွန်ခြောက်၊ ငံပြာရည်၊ ငါးချဉ်၊ ပုစွန်ချဉ် စသည်တို့ ပြုလုပ်ခြင်း၊ စည်သွပ်ခြင်း၊ ငါးကြေမှုန့်ပြုလုပ်ခြင်း၊ ငါးမှစားသောက်ကုန်နှင့် အခြားကုန်ပစ္စည်းများ ထုတ်လုပ်ခြင်း စသည့် လုပ်ငန်းများလည်း ပါဝင်သည်။

အခန်း(၂)
ရည်ရွယ်ချက်များ

၃။ ဤဥပဒေ၏ရည်ရွယ်ချက်များမှာအောက်ပါအတိုင်းဖြစ်သည် -

- (က) ငါးလုပ်ငန်းများစနစ်တကျပို့မိဖွံ့ဖြိုးတိုးတက်လာစေရန်၊
- (ခ) ငါးသယံဇာတများလျော့နည်းပြုန်းတီးမှုကိုကာကွယ်တားဆီးရန်၊
- (ဂ) ငါးနေငါးထိုင်တောများနှင့်၎င်းတို့၏ဂေဟစနစ်များပျက်စီးမှုမှကာကွယ်စောင့်ရှောက်ရန်၊
- (ဃ) ပြည်နယ်အတွက်ရသင့်ရထိုက်သောအခွန်အခများရရှိစေရန်၊
- (င) တရားမဝင်ငါးလုပ်ငန်းများလုပ်ကိုင်ခြင်းမှကာကွယ်တားဆီးရန်၊
- (စ) ပြည်တွင်းစားသုံးမှုဖူလုံစေပြီးပိုလျှံသည်များကိုပြည်ပသို့တင်ပို့ရောင်းချရန်၊
- (ဆ) အရည်အသွေးကောင်းမွန်ပြီးဘေးအန္တရာယ်ကင်းရှင်းသည့်ရေထွက်ပစ္စည်းများထုတ်လုပ်စေရန်၊
- (ဇ) ငါးလုပ်ငန်းများကိုဆောင်ရွက်ရာတွင်နိုင်ငံတကာသတ်မှတ်ချက်များနှင့်အညီဖြစ်စေရန်၊
- (ဈ) ငါးလုပ်ငန်းကိုဥပဒေနှင့်အညီစီမံခန့်ခွဲခြင်း၊ကြီးကြပ်ခြင်းနှင့် အရေးယူဆောင်ရွက်ခြင်းပြုနိုင်ရန်။

အခန်း(၃)

အငှားဂရန်၊လိုင်စင်လျှောက်ထားခြင်း၊ထုတ်ပေးခြင်း

၄။ ငါးဖမ်းလိုင်စင် အငှားဂရမ်လျှောက်ထားရာတွင် မြစ်၊ ချောင်း၊ အင်း၊ အိုင် အနီးအနားနေ့ပတ်ဝန်းကျင် ဒေသခံပြည်သူများ၏ သဘောတူညီမှုရယူပြီး လိုင်စင်၊ အငှားဂရမ်လျှောက်ထားရမည်။

၅။ အငှားဂရန်အင်းတစ်ခုခုတွင် ငါးလုပ်ငန်းလုပ်ကိုင်လိုသူသည် သတ်မှတ်သည့် နည်းလမ်းများနှင့်အညီဈေးပြိုင်စနစ်ဖြင့်လေလံဆွဲဝယ်ရမည်။

၆။ သီးသန့်အင်းတစ်ခုခုတွင်ငါးလုပ်ငန်း လုပ်ကိုင်လိုသူသည် သတ်မှတ်ထားသည့် နည်းလမ်းများနှင့်အညီဦးစီးဌာနတွင်လျှောက်ထားလုပ်ကိုင်ရမည်။

၇။ အငှားဂရန်အင်း၊ သီးသန့်အင်းမှအပ အခြားရေချိုငါးလုပ်ငန်းရေပြင်တစ်ခုခုတွင် ငါးလုပ်ငန်းလုပ်ကိုင်လိုသူသည် သတ်မှတ်သည့်နည်းလမ်းများနှင့်အညီ ငါးဖမ်းကိရိယာလိုင်စင်ခွန်ပေးဆောင်ခြင်းဖြင့်ဖြစ်စေ၊ တင်ဒါလိုင်စင်ချထားခြင်းဖြစ်ပါက အိတ်ဖွင့်တင်ဒါဈေးနှုန်း တင်သွင်း၍ လိုင်စင်ရယူခြင်းဖြင့်ဖြစ်စေလုပ်ကိုင်ဆောင်ရွက်ရမည်။

၈။ ရေထွက်ပစ္စည်းရောင်းဝယ်စုဆောင်းခြင်း၊ ရေထွက်ပစ္စည်းပြုပြင်မွမ်းမံထုတ်လုပ်ခြင်း၊ သယ်ယူခြင်း လုပ်ငန်းလုပ်ကိုင်လိုသူသည် သတ်မှတ်သည့်နည်းလမ်းများနှင့် အညီ ပြည်နယ်ဦးစီးဌာနမှူးထံတွင်လိုင်စင်လျှောက်ထားရယူ၍လုပ်ကိုင်ဆောင်ရွက်ရမည်။

၉။ ပြည်နယ်ဦးစီးဌာနမှူးသည် သတ်မှတ်သည့် နည်းလမ်းများနှင့် ညီညွတ်လျှင် ရေထွက်ပစ္စည်းများရောင်းဝယ်ခြင်း၊ စုဆောင်းခြင်း၊ သယ်ယူခြင်းနှင့် ပြုပြင်မွမ်းမံထုတ်လုပ်ခြင်း

တို့အတွက် လိုင်စင်ထုတ်ပေးနိုင်သည်။

၁၀။ ပြည်နယ်ဦးစီးဌာနမှူးသည် အောက်ပါကိစ္စရပ်များအတွက် သက်ဆိုင်ရာဝန်ကြီး မှတစ်ဆင့် အစိုးရအဖွဲ့၏သဘောတူညီချက်ဖြင့်အငှားဂရန်နှင့်လိုင်စင်ထုတ်ပေးရမည် -

(က) နှစ်ရှည်အငှားဂရန်ချထားခြင်း၊

(ခ) ရေချိုငါးလုပ်ငန်းရေပြင်တစ်ခုခုတွင်နိုင်ငံခြားငွေဖြင့်ငါးလုပ်ငန်းလုပ်ကိုင်ခွင့်ပြုခြင်း။

၁၁။ အငှားဂရန်အင်းလေလံတင်ရောင်းချသည့်ကိစ္စနှင့် ရေချိုငါးလုပ်ငန်းရေပြင် တစ်ခုခုတွင် တင်ဒါလိုင်စင်ချထားသည့်ကိစ္စကိုသက်ဆိုင်ရာခရိုင်ဦးစီးဌာနမှူးသည်သတ်မှတ်သည့်နည်းလမ်းများ နှင့်အညီလေလံတင်ရောင်းချခြင်းသို့မဟုတ်တင်ဒါလိုင်စင်ချထားခြင်းပြုလုပ်၍ပြည်နယ်ဦးစီးမှူးထံ တင်ပြရမည်။

၁၂။ မြို့နယ်ဦးစီးဌာနမှူးသည် အငှားဂရမ်နှင့် တင်ဒါလိုင်စင်ချထားသည့် ကိစ္စမှအပ ရေချိုငါးလုပ်ငန်း ရေပြင်တစ်ခုခုတွင် ဦးစီးဌာနက ခွင့်ပြု သတ်မှတ်ထားသော ငါးဖမ်းကိရိယာ အမျိုးအစား တစ်ခုခုဖြင့် ငါးဖမ်းလိုကြောင်း လျှောက်ထားလာလျှင် သတ်မှတ်သည့် နည်းလမ်းများနှင့် အညီ ငါးဖမ်းကိရိယာလိုင်စင် ထုတ်ပေးနိုင်သည်။

၁၃။ ပြည်နယ်ဦးစီးဌာနမှူးသည် အငှားဂရမ်အင်း လေလံတင်ရောင်းချသည့် ကိစ္စနှင့်တင်ဒါလိုင်စင် ချထားသည့်ကိစ္စတွင် ဝန်ကြီး၏အတည်ပြုချက်ရယူရမည်။

၁၄။ ပြည်နယ်ဦးစီးဌာနမှူးသည်ပုဒ်မ၁၃အရ အတည်ပြုချက်ရယူပြီးမှသာ အငှားဂရန်သို့မဟုတ် တင်ဒါလိုင်စင်ထုတ်ပေးရမည်။

၁၅။ ပြည်နယ်ဦးစီးဌာနမှူးသည်ရေထွက်ပစ္စည်းသယ်ယူပို့ဆောင်သည့်လုပ်ငန်းလုပ်ကိုင်လိုသူက ရေထွက်ပစ္စည်းသယ်ယူပို့ဆောင်ခွင့်မှတ်ပုံတင်လျှောက်ထားလာလျှင်သတ်မှတ်ထားသည့်နည်းလမ်း များနှင့်အညီရေထွက်ပစ္စည်းသယ်ယူပို့ဆောင်ခွင့်မှတ်ပုံတင်ကတ်အားထုတ်ပေးရမည်။

အခန်း(၄)

အခွန်အခများပေးဆောင်ခြင်း

၁၆။ အငှားဂရန်အင်းလေလံဆွဲဝယ်ရရှိသူသည် ဆွဲဝယ်သည့်လေလံကြေးဖြစ်သော အင်းခွန်ကို လည်းကောင်း၊ တင်ဒါလိုင်စင်ချထားခြင်းခံရသူသည် တင်ဒါခွန်နှင့် လိုင်စင်ခွန်ကိုလည်းကောင်း လက်ငင်းငွေချေစနစ်ဖြင့် နေ့ချင်းပြီးအပြေအကျေပေးဆောင်ရမည်။

၁၇။ နှစ်ရှည်အငှားဂရန်အင်းသို့မဟုတ် သီးသန့်အင်းအခွန်များကို ဦးစီးဌာနသို့သတ်မှတ်ထားသည့် နေ့ရက်အတွင်းပေးဆောင်ရမည်။ အခွန်ငွေပေးဆောင်ရန်ပျက်ကွက်သူသည်ပေးဆောင်ရန်ရှိသောအခွန်ငွေများအပြင်သတ်မှတ်ထားသည့်ဒဏ်ကြေးကိုလည်းပေးဆောင်ရမည်။

၁၈။ အငှားဂရန်အင်း၊ သီးသန့်အင်းနှင့် တင်ဒါလိုင်စင်မှ အပအခြားရေချိုငါးလုပ်ငန်း ရေပြင်တစ်ခုခုတွင်ငါးဖမ်းကိရိယာလိုင်စင်ရရှိသူသည်ပေးဆောင်ရန်ရှိသောလိုင်စင်ခွန်ကိုလက်ငင်း ငွေချေစနစ်ဖြင့်နေ့ချင်းပြီး အပြေအကျေပေးဆောင်ရမည်။

၁၉။ နှစ်ရှည်အငှားဂရန်ရရှိသူသည် သတ်မှတ်သည့်နည်းလမ်းများနှင့်အညီ အင်းခွန်နှင့် အခြားကျသင့်ငွေများကိုပေးဆောင်ရမည်။

၂၀။ ဤဥပဒေအရငါးလုပ်ငန်းလုပ်ကိုင်သူသည် အောက်ပါအခွန်အခများကို လက်ငင်း ငွေချေစနစ်ဖြင့်နေ့ချင်းပြီးအပြေအကျပေးဆောင်ရမည် -

- (က) ရေထွက်ပစ္စည်းရောင်းဝယ်စုဆောင်းခွင့်လိုင်စင်ခွန်၊
- (ခ) ရေထွက်ပစ္စည်းပြုပြင်မွမ်းမံထုတ်လုပ်ခွင့်လိုင်စင်ခွန်၊
- (ဂ) ရေလုပ်သားမှတ်ပုံတင်အခွန်၊
- (ဃ) ရေထွက်ပစ္စည်းသယ်ယူပို့ဆောင်ခွင့်မှတ်ပုံတင်အခွန်။

၂၁။ ငါးလုပ်ငန်းလုပ်ကိုင်ခွင့်ရရှိသူသည် ပေးဆောင်ရန်ရှိသော အင်းခွန်၊ တင်ဒါခွန်၊ လိုင်စင်ခွန်နှင့် အခြားအခွန်အခများကို -

- (က) နိုင်ငံသားဖြစ်ပါကပြည်တွင်းသုံးငွေဖြင့်ပေးဆောင်ရမည်။
- (ခ) နိုင်ငံခြားသားသို့မဟုတ်နိုင်ငံခြားမတည်ငွေဖြင့်လုပ်ငန်းလုပ်ကိုင်သည့်ကုမ္ပဏီ သို့မဟုတ် အဖွဲ့အစည်းဖြစ်ပါကဦးစီးဌာနက သတ်မှတ်သည့်နိုင်ငံခြားငွေဖြင့်ပေးဆောင် ရမည်။

အခန်း(၅)

ငါးလုပ်ငန်းလုပ်ကိုင်ခွင့်ရရှိသူ၏တာဝန်နှင့်ဆောင်ရွက်နိုင်ခွင့်များ

၂၂။ ငါးလုပ်ငန်းလုပ်ကိုင်ခွင့်ရရှိသူ၏တာဝန်များမှာအောက်ပါအတိုင်းဖြစ်သည် -

- (က) ပေးဆောင်ရန်ရှိသောအခွန်အခများကို ဦးစီးဌာနက သတ်မှတ်သည့်အတိုင်း ပေးဆောင်ခြင်း၊
- (ခ) အငှားဂရန်သို့မဟုတ် လိုင်စင်ပါစည်းကမ်းချက်များအပြင် ဝန်ကြီးဌာနနှင့် ဦးစီးဌာနက အခါအားလျော်စွာထုတ်ပြန်သည့်စည်းမျဉ်း၊ စည်းကမ်း၊ အမိန့်ကြော်ငြာစာ၊ အမိန့် နှင့် ညွှန်ကြားချက်များကို လိုက်နာခြင်း၊
- (ဂ) ဦးစီးဌာနကတာဝန်ပေးအပ်ပါသည့် ငါးလုပ်ငန်းဆိုင်ရာသုတေသနလုပ်ငန်းများကို ကူညီဆောင်ရွက်ပေးခြင်း၊
- (ဃ) မိမိလုပ်ငန်းတွင်မြို့နယ်ဦးစီးဌာန၌ မှတ်ပုံတင်ထားသည့် ရေလုပ်သားကို သာခန့်ထား လုပ်ကိုင်စေခြင်း၊
- (င) ဦးစီးဌာနကသတ်မှတ်သည့် စည်းကမ်းများနှင့် ညွှန်ကြားချက်များကို တိကျစွာ လိုက်နာရမည်။

၂၃။ ငါးလုပ်ငန်းလုပ်ကိုင်ခွင့်ရရှိသူ၏ဆောင်ရွက်နိုင်ခွင့်များမှာအောက်ပါအတိုင်းဖြစ်သည် -

- (က) အငှားဂရန်၊ တင်ဒါလိုင်စင်သို့မဟုတ်လိုင်စင်ပါစည်းကမ်းချက်များနှင့်အညီ လုပ်ငန်းလုပ်ကိုင်ခွင့်ရှိခြင်း၊
- (ခ) အငှားဂရန်နှင့်တင်ဒါလိုင်စင်အတွက်ပြန်အမ်းငွေထုတ်ပေးရန်လျှောက်ထားခွင့်ရှိခြင်း။

အခန်း(၆)

ဝန်ကြီး၏လုပ်ပိုင်ခွင့်များ

၂၄။ ဝန်ကြီးသည်အစိုးရအဖွဲ့၏ သဘောတူညီချက်ဖြင့်အောက်ပါ လုပ်ငန်းများအတွက် အခွန်အခ ပေးဆောင်ခြင်းမှကင်းလွတ်ခွင့်ပြုနိုင်သည် -

- (က) ဦးစီးဌာန၏ခွင့်ပြုချက်ဖြင့်ဆောင်ရွက်သောငါးလုပ်ငန်းသုတေသန၊
- (ခ) ပြည်နယ်အကျိုးငှာလိုအပ်သည့်ငါးလုပ်ငန်း။

၂၅။ ဝန်ကြီးသည်ပြည်နယ်ဦးစီးဌာနမှူးမှ တင်ပြလာသည့် သီးသန့်အင်းလုပ်ကိုင်ခွင့်ဆိုင်ရာကိစ္စ ကိုခွင့်ပြုနိုင်သည်။

၂၆။ ဝန်ကြီးသည်အောက်ပါကိစ္စများအတွက် အစိုးရအဖွဲ့၏ သဘောတူညီချက်ဖြင့် ငါးလုပ်ငန်း လုပ်ကိုင်ခွင့်ပြုနိုင်သည် -

- (က) နှစ်ရှည်အငှားဂရန်ချထားခြင်း၊
- (ခ) ရေချိုငါးလုပ်ငန်းရေပြင်တစ်ခုခုတွင်နိုင်ငံခြားငွေဖြင့်ငါးလုပ်ငန်းလုပ်ကိုင်ခွင့် ပြုခြင်း။

၂၇။ ဝန်ကြီးသည်ပြည်နယ်အကျိုးငှာ လိုအပ်လျှင်မည်သည့် အငှားဂရန်သို့မဟုတ် တင်ဒါလိုင်စင်ကို မဆိုဆိုင်ငံခြားရပ်သိမ်းခြင်းသို့မဟုတ်ပယ်ဖျက်ခြင်းပြုနိုင်သည်။

၂၈။ ဝန်ကြီးသည်ဦးစီးဌာနကပြန်လည် ထုတ်ပေးခွင့်ရှိသောပြန်အမ်းငွေပမာဏကို သတ်မှတ် ပေးနိုင်သည်။

၂၉။ ဝန်ကြီးသည်ဤဥပဒေပုဒ်မ၄၄ ပါအယူခံခြင်းကိစ္စများကိုဆောင်ရွက်ပေးနိုင်သည်။

၃၀။ ဝန်ကြီးသည်ပြည်နယ်အကျိုးငှာလိုအပ်လျှင်ငါးလုပ်ငန်း လုပ်ကိုင်ခွင့်နှင့်စပ်လျဉ်း၍ အောက်ပါ တို့ကိုအစိုးရအဖွဲ့၏သဘောတူညီချက်ဖြင့်ဆောင်ရွက်နိုင်သည် -

- (က) ရေချိုငါးလုပ်ငန်းရေပြင်တစ်ခုခုတွင် အငှားဂရန်အင်းသို့မဟုတ် တင်ဒါငါးဖမ်းကွက် အသစ်သတ်မှတ်ခြင်း၊
- (ခ) ရေချိုငါးလုပ်ငန်းဖွံ့ဖြိုးတိုးတက်ရေး ဆိုင်ရာကိစ္စရပ်များတွင် သက်ဆိုင်ရာဌာနများ နှင့်ညှိနှိုင်းပေးခြင်း၊
- (ဂ) ငါးလုပ်ငန်းရေရှည်တည်တံ့ရေးလုပ်ငန်းနှင့် သုတေသနလုပ်ငန်းများ ဆောင်ရွက်ရာတွင် လိုအပ်သောအသုံးစရိတ်များကိုဘဏ္ဍာရေးစည်းမျဉ်းနှင့်အညီကောက်ခံခြင်း၊သုံးစွဲခြင်း ကိုဆောင်ရွက်ပေးခြင်း။

အခန်း(၇)

ပြည်နယ်ဦးစီးဌာနမှူး၏တာဝန်နှင့်လုပ်ပိုင်ခွင့်များ

၃၁။ ပြည်နယ်ဦးစီးဌာနမှူး၏တာဝန်များမှာအောက်ပါအတိုင်းဖြစ်သည် -

(က) ငါးလုပ်ငန်းများစနစ်တကျ ဖွံ့ဖြိုးတိုးတက်လာစေရန် စီမံခန့်ခွဲခြင်း၊ ကြီးကြပ်ခြင်း၊ ပညာပေးလုပ်ငန်းများဆောင်ရွက်ခြင်း၊

(ခ) လိုင်စင်ခ၊ ငါးစို့ခွန်၊ လှေခွန်မှတ်ပုံတင်ကြေးနှင့် အခြားပေးဆောင်ရန်ရှိသော အခွန်အခနှုန်းထားများကို အစိုးရအဖွဲ့၏ ခွင့်ပြုချက်ဖြင့် သတ်မှတ်ပေးခြင်း၊

(ဂ) အင်းဂရန်အသစ်များ သတ်မှတ်ခြင်းကို အစိုးရအဖွဲ့၏ ခွင့်ပြုချက်ဖြင့် ဆောင်ရွက်ခြင်း၊ မွေးမြူရေး၊ ရေလုပ်ငန်းနှင့် ကျေးလက်ဒေသဖွံ့ဖြိုးရေးဝန်ကြီးဌာန ငါးလုပ်ငန်းဦးစီးဌာန ညွှန်ကြားရေးမှူးချုပ်ထံ ဆက်လက်တင်ပြ၍ ပြည်ထောင်စုစာရင်းဝင်အငှားဂရန်အင်း အဖြစ်အတည်ပြုခြင်း၊

(ဃ) တင်ဒါငါးဖမ်းကွက်အသစ်သတ်မှတ်ခြင်း၊ နေရာပြောင်းလဲသတ်မှတ်ခြင်း၊ ပယ်ဖျက်ခြင်း တို့ကို ဝန်ကြီး၏ ခွင့်ပြုချက်ဖြင့် ဆောင်ရွက်ခြင်း၊

(င) တားမြစ်ထားသည့် ငါးအမျိုးအစား၊ အရွယ်အစား၊ ငါးဖမ်းကိရိယာ၊ ငါးဖမ်းရာသီ၊ နေရာဒေသနှင့် ငါးဖမ်းနည်းတို့ကို သတ်မှတ်ပေးခြင်း၊

(စ) အငှားဂရန်သက်တမ်း၊ လိုင်စင်သက်တမ်းနှင့် ငါးလုပ်ငန်းလုပ်ကိုင်ခွင့်ရရှိသူ လိုက်နာရမည့် အငှားဂရန်နှင့် လိုင်စင်ပါစည်းကမ်းချက်များကို သတ်မှတ်ပေးခြင်း၊

(ဆ) အငှားဂရန်အင်း၊ သီးသန့်အင်း၊ ဘေးမဲ့အင်း သို့မဟုတ် လိုင်စင်ဖြင့် လုပ်ကိုင်ခွင့်ပြုသော ငါးလုပ်ငန်းရေပြင်အမျိုးအစားကို အစိုးရအဖွဲ့၏ ခွင့်ပြုချက်ဖြင့် ပြောင်းလဲသတ်မှတ်ခြင်း သို့မဟုတ် ပယ်ဖျက်ခြင်း၊ ငါးလုပ်ငန်းဦးစီးဌာန ညွှန်ကြားရေးမှူးချုပ်ထံ ဆက်လက်တင်ပြ ၍ အတည်ပြုချက်ရယူခြင်း၊

(ဇ) လုံလောက်သော အကြောင်းရှိလျှင် အငှားဂရန်အင်း တစ်ခုခုကို လေလံဆွဲဝယ်ရရှိသူအား အစိုးရအဖွဲ့၏ ခွင့်ပြုချက်ဖြင့် နှစ်အကန့်အသတ်ဖြင့် အငှားဂရန်ဆက်လက် ချထားရန် ညွှန်ကြားခြင်း၊

(ဈ) ခရိုင်မြို့နယ်၊ မြို့နယ်ခွဲဦးစီးဌာနမှူးများ၏ တာဝန်နှင့် လုပ်ပိုင်ခွင့်များကို သတ်မှတ်ပေးခြင်း၊

(ည) အင်းအိုင်ပြန်တမ်းမိတ္တူများကို မွေးမြူရေးနှင့် ရေလုပ်ငန်းဝန်ကြီးဌာန ငါးလုပ်ငန်းဦးစီးဌာန ညွှန်ကြားရေးမှူးချုပ်ထံသို့ ပေးပို့ဆောင်ရွက်ခြင်း၊

(ဋ) ဝန်ကြီးက အခါအားလျော်စွာ ပေးအပ်သော ငါးလုပ်ငန်းဆိုင်ရာ ကိစ္စများ ဆောင်ရွက်ခြင်း။

၃၂။ ပြည်နယ်ဦးစီးဌာနမှူး၏ လုပ်ပိုင်ခွင့်များမှာ အောက်ပါအတိုင်းဖြစ်သည် -

(က) ရေထွက်ပစ္စည်းရောင်းဝယ် စုဆောင်းခွင့်လိုင်စင်၊ ရေထွက်ပစ္စည်းပြုပြင်မွမ်းမံ ထုတ်လုပ်ခွင့်လိုင်စင်နှင့် ငါးလုပ်ငန်းလုပ်ကိုင်ခွင့်လိုင်စင်များ ထုတ်ပေးခြင်း၊

(ခ) ဦးစီးဌာနက ထုတ်ပေးထားသည့် အငှားဂရန်သို့မဟုတ် လိုင်စင်ပျက်စီးပျောက်ဆုံး သဖြင့် မိတ္တူရယူလိုကြောင်း လျှောက်ထားသည့် ကိစ္စနှင့် စပ်လျဉ်း၍ လျှောက်ထားသူအား သတ်မှတ်သည့် အခကြေးငွေပေးသွင်းစေပြီး အငှားဂရန်သို့မဟုတ် လိုင်စင်မိတ္တူ ထုတ်ပေးခြင်း သို့မဟုတ် ထုတ်ပေးရန် စီမံဆောင်ရွက်ခြင်း။

၃၃။ ပြည်နယ်ဦးစီးဌာနမှူးသည် ငါးလုပ်ငန်းရေရှည်တည်တံ့ရေးလုပ်ငန်း၊ သုတေသနလုပ်ငန်းများ ဆောင်ရွက်ရာတွင်လိုအပ်သောအသုံးစရိတ်များကိုဘဏ္ဍာရေးစည်းမျဉ်းနှင့်အညီဝန်ကြီး၏သဘောတူညီချက်ဖြင့်ကောက်ခံသုံးစွဲ နိုင်သည်။

၃၄။ ဤဥပဒေပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်သဖြင့် အရေးယူသည့်ကိစ္စတွင် ပြည်နယ်ဦးစီးဌာနမှူးသည်ဝန်ကြီး၏သဘောတူညီချက်ဖြင့်အောက်ပါအတိုင်းဆောင်ရွက်နိုင်သည် -

- (က) ငါးဖမ်းရေယာဉ်၊ ယာဉ်၊ ငါးဖမ်းကိရိယာများ၊ ငါးများနှင့်အခြား သက်သေခံပစ္စည်းများကိုပြည်သူ့ဘဏ္ဍာအဖြစ်သိမ်းယူခြင်း၊ ထုခွဲရောင်းချခြင်းသို့မဟုတ်အခြားသင့်လျော်သလိုစီမံခန့်ခွဲခြင်း၊
- (ခ) ငါးဖမ်းရေယာဉ်၊ ယာဉ်၊ ငါးဖမ်းကိရိယာများကို ငါးလုပ်ငန်းလုပ်ကိုင်ခွင့် ရရှိသူကို ဖြစ်စေ၊ ပိုင်ရှင်ကိုဖြစ်စေ လုံလောက်သောခံဝန်ဖြင့်သို့မဟုတ် မရွှေ့မပြောင်းနိုင်သော ပစ္စည်းအာမခံတင်စေပြီး ပြန်လည်ပေးအပ်ထားခြင်း သို့မဟုတ်ပြန်လည်လုပ်ကိုင်ခွင့်ပြုခြင်း၊
- (ဂ) ငါးဖမ်းရေယာဉ်၊ ယာဉ်၊ ငါးဖမ်းကိရိယာများကို သင့်လျော်သော ဒဏ်ကြေးပေးဆောင်စေ၍ ငါးလုပ်ငန်းလုပ်ကိုင်ခွင့်ရရှိသူ သို့မဟုတ်ပိုင်ရှင်အား ပြန်လည်ရွေးယူခွင့်ပြုခြင်း၊
- (ဃ) ရောင်းရငွေနှင့်ဒဏ်ကြေးငွေများကို ပြည်နယ်ဘဏ္ဍာငွေအဖြစ် ဘဏ်သို့ပေးသွင်းစေခြင်း။

၃၅။ ပြည်နယ်ဦးစီးဌာနမှူးသည် ဤဥပဒေအရမိမိအားအပ်နှင်းထားသော လုပ်ပိုင်ခွင့်ကို ဦးစီးဌာနမှပြန်တမ်းဝင်အရာရှိအဆင့်ထက်မနိမ့်သော အရာရှိတစ်ဦးဦးကိုဖြစ်စေ၊ ခရိုင်၊ မြို့နယ် သို့မဟုတ် မြို့နယ်ခွဲဦးစီးဌာနမှူးတစ်ဦးဦးကိုဖြစ်စေလွှဲအပ်နိုင်သည်။

၃၆။ ပြည်နယ်ဦးစီးဌာနမှူးသည် အငှားဂရန်သို့မဟုတ် လိုင်စင်ရရှိသူအား အောက်ပါ ကိစ္စရပ်များစစ်ဆေးတွေ့ရှိပါကအငှားဂရန်သို့မဟုတ်လိုင်စင်ကိုပြန်လည်ရုပ်သိမ်းရမည် -

- (က) ဦးစီးဌာန၏ခွင့်ပြုချက်မရှိဘဲ အငှားဂရန်သို့မဟုတ် လိုင်စင်ကိုအခြားသူတစ်ဦး တစ်ယောက်အားလွှဲပြောင်းခြင်း၊
- (ခ) အငှားဂရန်သို့မဟုတ်လိုင်စင်ကို မမှန်မကန်သောနည်းလမ်းဖြင့် ရယူထားကြောင်း စစ်ဆေးတွေ့ရှိခြင်း၊
- (ဂ) အငှားဂရန်နှင့်လိုင်စင်ပါစည်းကမ်းချက်များကိုဖောက်ဖျက်ခြင်း၊
- (ဃ) အငှားဂရန်သို့မဟုတ် လိုင်စင်ကိုပြန်လည်ရုပ်သိမ်းရန် ခိုင်လုံသောအကြောင်းများ ရှိကြောင်းစစ်ဆေးတွေ့ရှိခြင်း။

အခန်း(၈)

ပြန်အမ်းငွေလျှောက်ထားခြင်း

၃၇။ အောက်ပါအချက်တစ်ရပ်ရပ်ပေါ် ပေါက်လျှင်အငှားဂရန်ရရှိသူ သို့မဟုတ် တင်ဒါလိုင်စင် ချထားခြင်း ခံရသူသည် သတ်မှတ်ထားသည့်နည်းလမ်းများနှင့်အညီ သက်ဆိုင်ရာ ခရိုင်ဦးစီးဌာနမှူးထံ ပြန်အမ်းငွေလျှောက်ထားနိုင်သည် -

- (က) ပြည်နယ်အကျိုးငှာအငှားဂရန် သို့မဟုတ်တင်ဒါလိုင်စင် ဆိုင်းငံ့ခံရခြင်း သို့မဟုတ် ရုပ်သိမ်းခံရခြင်း၊
- (ခ) သဘာဝဘေးအန္တရာယ်သို့မဟုတ် အခြားခိုင်လုံသော အကြောင်းတစ်စုံတစ်ရာကြောင့် ငါးထုတ်လုပ်မှုထိခိုက်နစ်နာခြင်း။

၃၈။ ပုဒ်မ၃၇အရလျှောက်ထားလာလျှင် သက်ဆိုင်ရာခရိုင်ဦးစီးဌာနမှူးသည် လုပ်ထုံးလုပ်နည်းများ နှင့်အညီစစ်ဆေးဆောင်ရွက်၍ပြည်နယ်ဦးစီးဌာနမှူးထံဆက်လက်တင်ပြရမည်။

၃၉။ ပြည်နယ်ဦးစီးဌာနမှူးသည် ပုဒ်မ၃၇အရလျှောက်ထားလာသည့်ကိစ္စနှင့် စပ်လျဉ်း၍ မှန်ကန်ကြောင်း စစ်ဆေးတွေ့ရှိလျှင်ပြန်အမ်းငွေ ထုတ်ပေးရန်အတွက် ဝန်ကြီးထံသို့ တင်ပြ၍ဝန်ကြီး ၏ဆုံးဖြတ်ချက်နှင့်အညီပြန် အမ်းငွေထုတ်ပေးရန် အမိန့်ချမှတ်ရမည်။

၄၀။ ဝန်ကြီးသည် အစိုးရအဖွဲ့၏ သဘောတူညီချက်ဖြင့် သတ်မှတ်သော ပြန်အမ်းငွေပမာဏကို ထုတ်ပေးရန် အဆုံးအဖြတ်ပေးရမည်။

၄၁။ ဝန်ကြီး၏ဆုံးဖြတ်ချက်အရ ပြည်နယ်ဦးစီးဌာနမှူးက ပြန်အမ်းငွေထုတ်ပေးရန် ခွင့်ပြုချက် ထုတ်ပေးရမည်။

အခန်း (၉)

ငါးလုပ်ငန်းလုပ်ကိုင်ခွင့်ပျက်ပြယ်ခြင်း

၄၂။ အောက်ပါအကြောင်းတစ်ရပ်ရပ်ပေါ်ပေါက်သည့်အခါဤဥပဒေအရငါးလုပ်ငန်းလုပ်ကိုင်ခွင့် ပျက်ပြယ်သည်-

- (က) ခွင့်ပြုကာလကုန်ဆုံးခြင်း၊
- (ခ) အငှားဂရန်၊တင်ဒါလိုင်စင် သို့မဟုတ်ငါးဖမ်းကိရိယာလိုင်စင် သို့မဟုတ်ငါးလုပ်ငန်း လုပ်ကိုင်ခွင့် လိုင်စင်ရုပ်သိမ်းခံရခြင်းသို့မဟုတ်ပယ်ဖျက်ခံရခြင်း၊
- (ဂ) ငါးလုပ်ငန်းကိုဆက်လက် မလုပ်ကိုင်တော့ကြောင်း ခရိုင်၊မြို့နယ်၊မြို့နယ်ခွဲဦးစီးဌာနမှူး ကစစ်ဆေးတွေ့ရှိခြင်း၊
- (ဃ) ငါးလုပ်ငန်းလုပ်ကိုင်ခွင့်ရရှိသူက မိမိလုပ်ငန်းကိုဆက်လက်မလုပ်ကိုင်လို၍ အငှားဂရန်၊ တင်ဒါလိုင်စင်၊ငါးဖမ်းကိရိယာလိုင်စင်သို့မဟုတ်ငါးလုပ်ငန်းလုပ်ကိုင်ခွင့်လိုင်စင်ကိုပြန် လည်အပ်နှံခြင်း။

အခန်း(၁၀)

စစ်ဆေးခြင်းနှင့်အရေးယူခြင်း

၄၃။ ဦးစီးဌာနမှူးသည်စစ်ဆေးခြင်းနှင့် အရေးယူခြင်းလုပ်ငန်းများကို အောက်ပါအတိုင်း ဆောင်ရွက်ရမည် -

- (က) မိမိတာဝန်ခံရသော ငါးလုပ်ငန်းရေပြင်အတွင်းတွင်ဖြစ်စေ၊ သီးခြားတာဝန်ပေးခံရသော အခြားငါးလုပ်ငန်းရေပြင်အတွင်းတွင်ဖြစ်စေ၊ ငါးဖမ်းရေယာဉ်၊ ယာဉ်၊ ငါးဖမ်းကိရိယာများ နှင့်အငှားဂရန်အင်း၊ သီးသန့်အင်း၊ ဘေးမဲ့အင်း၊ တင်ဒါချက်အပါအဝင်မည်သည့်ငါးလုပ် ငန်းကိုမဆိုဝရမ်းမပါဘဲရပ်တန့်ခြင်း၊ တက်ရောက်ခြင်း၊ ဝင်ရောက်ခြင်း၊ စစ်ဆေးခြင်း၊ ရှာဖွေ နှစ်ခြင်း၊
- (ခ) လုပ်ငန်းတွင်ထားရှိရမည့် အငှားဂရန်၊ လိုင်စင် အပါအဝင်လိုအပ်သည့် စာရွက်စာတမ်း များကိုတောင်းယူစစ်ဆေးခြင်း၊ ကူးယူခြင်း၊
- (ဂ) ငါးလုပ်ငန်းလုပ်ကိုင်ခွင့်ရရှိသူနှင့် ရေလုပ်သားများအား လိုအပ်သလို မေးမြန်ခြင်း၊ စစ်ဆေးခြင်း၊ ညွှန်ကြားခြင်း၊
- (ဃ) ဤဥပဒေပါတားမြစ်ချက်တစ်ရပ်ရပ်ကို ဖောက်ဖျက်ကျူးလွန်သော ကိစ္စတွင် အကျုံးဝင်သောငါးဖမ်းရေယာဉ်၊ ယာဉ်၊ ငါးဖမ်းကိရိယာများ၊ ငါးများနှင့်တကွတွေ့ရှိသော သက်သေခံပစ္စည်းများကိုသိမ်းဆည်းခြင်း၊
- (င) ဤဥပဒေပါတားမြစ်ချက် တစ်ရပ်ရပ်ကိုဖောက်ဖျက်ကျူးလွန်သော ကိစ္စတွင်တရား စွဲဆိုရန်စီစဉ်ဆောင်ရွက်ခြင်း၊
- (စ) ငါးနှင့်အခြားလျင်မြန်စွာ ပုပ်သိုးပျက်စီးနိုင်သည့် ပစ္စည်းများဖမ်းဆီးရမိပါက အမြန်ဆုံး ထုခွဲရောင်းချပြီးရောင်းရငွေကိုပြည်နယ်ဘဏ္ဍာငွေအဖြစ်ဘဏ်သို့ပေးသွင်းခြင်း။

အခန်း(၁၁)

အယူခံခြင်း

- ၄၄။ (က) ဤဥပဒေအရမြို့နယ်ဦးစီးဌာနမှူးကချမှတ်သည့်အမိန့်သို့မဟုတ်ဆုံးဖြတ်ချက်ကို မကျေနပ်ပါကယင်းအမိန့်သို့မဟုတ်ဆုံးဖြတ်ချက်ကိုလက်ခံရရှိသည့်နေ့မှရက်ပေါင်း၃၀ အတွင်းခရိုင်ဦးစီးဌာနမှူးထံအယူခံဝင်နိုင်သည်။
- (ခ) ခရိုင်ဦးစီးဌာနမှူးသည် မြို့နယ်ဦးစီးဌာနမှူး၏ ဆုံးဖြတ်ချက်ကိုအတည်ပြုခြင်း၊ ပြင်ဆင်ခြင်း၊ ပြောင်းလဲခြင်းသို့မဟုတ်ပယ်ဖျက်ခြင်းပြုနိုင်သည်။
- (ဂ) ဤဥပဒေအရခရိုင်ဦးစီးဌာနမှူးက ချမှတ်သည့်အမိန့်သို့မဟုတ် ဆုံးဖြတ်ချက်ကို မကျေနပ်ပါကယင်းအမိန့်သို့မဟုတ်ဆုံးဖြတ်ချက်ကိုလက်ခံရရှိသည့်နေ့မှရက်ပေါင်း၃၀ အတွင်းပြည်နယ်ဦးစီးဌာနမှူးထံအယူခံဝင်နိုင်သည်။

- (ဃ) ပြည်နယ်ဦးစီးဌာနမှူးသည် ခရိုင်ဦးစီးဌာနမှူး၏ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း၊ပြောင်းလဲခြင်းသို့မဟုတ်ပယ်ဖျက်ခြင်းပြုနိုင်သည်။
- (င) ဤဥပဒေအရပြည်နယ်ဦးစီးဌာနမှူးက ချမှတ်သည့်အမိန့်သို့မဟုတ် ဆုံးဖြတ်ချက်ကို မကျေနပ်ပါက ယင်းအမိန့်သို့မဟုတ် ဆုံးဖြတ်ချက်ကို လက်ခံရရှိသည့် နေ့မှရက်ပေါင်း(၃၀)အတွင်း ဝန်ကြီးထံအယူခံဝင်နိုင်သည်။
- (စ) ဝန်ကြီးသည်ပြည်နယ်ဦးစီးဌာနမှူး၏ ဆုံးဖြတ်ချက်ကိုအတည်ပြုခြင်း၊ ပြင်ဆင်ခြင်း၊ ပြောင်းလဲခြင်းသို့မဟုတ်ပယ်ဖျက်ခြင်းပြုနိုင်သည်။
- (ဆ) ဝန်ကြီး၏ဆုံးဖြတ်ချက်သည်အပြီးအပြတ်ဖြစ်စေရမည်။

အခန်း(၁၂)
တားမြစ်ချက်များ

၄၅။ မည်သူမျှဤဥပဒေအရထုတ်ပေးသည့် အငှားဂရန်၊တင်ဒါလိုင်စင်၊ ငါးဖမ်းကိရိယာလိုင်စင်၊ ငါးလုပ်ငန်းလိုင်စင်၊ ရေလုပ်သားမှတ်ပုံတင်ကတ် သို့မဟုတ်ရေထွက်ပစ္စည်း သယ်ယူပို့ဆောင်ခွင့် မှတ်ပုံတင်ကတ်မရှိဘဲငါးလုပ်ငန်းလုပ်ကိုင်ခြင်းမပြုရ။

၄၆။ ငါးလုပ်ငန်းလုပ်ကိုင်ခွင့်ရရှိသူသည် အငှားဂရန်၊တင်ဒါလိုင်စင်၊ ငါးဖမ်းကိရိယာလိုင်စင် သို့မဟုတ်ငါးလုပ်ငန်းလိုင်စင်ပါစည်းကမ်းချက်တစ်ရပ်ရပ်ကိုဖောက်ဖျက်ခြင်းမပြုရ။

၄၇။ ဤဥပဒေအရထုတ်ပေးထားသော လိုင်စင်၊အငှားဂရန်၊ ခွင့်ပြုမိန့်သို့မဟုတ် မှတ်ပုံတင်ကတ်များကို ဦးစီးဌာန၏ခွင့်ပြုချက်မရရှိဘဲ အခြားသူအားလွှဲပြောင်းပေးအပ်၍ လုပ်ငန်း လုပ်ကိုင်ခြင်း မပြုရ။

၄၈။ မည်သူမျှ၄၅ အရလွှဲပြောင်းပေးသော လိုင်စင်၊အငှားဂရန်ခွင့်ပြုမိန့်သို့မဟုတ် မှတ်ပုံတင်ကတ် များကိုလက်ခံရယူ၍လုပ်ငန်းလုပ်ကိုင်ခြင်းမပြုရ။

၄၉။ မည်သူမျှအင်းလေလံဆွဲဝယ်ပြီးနောက် သို့မဟုတ်တင်ဒါလိုင်စင်ချထားခံရပြီးနောက် ဦးစီးဌာန၏ ခွင့်ပြုချက်မရရှိဘဲပေးဆောင်ရန်ရှိသော အင်းခွန်၊တင်ဒါခွန်၊ဒဏ်ကြေး နှင့်လိုင်စင်ခွန် တို့ကိုသတ်မှတ်သည့်ကာလအတွင်းပေးဆောင်ရန်ပျက်ကွက်ခြင်းမရှိစေရ။

၅၀။ မည်သူမျှအငှားဂရန်အင်း၊ သီးသန့်အင်းသို့မဟုတ် ဘေးမဲ့အင်းနယ်နိမိတ်အတွင်း အောက်ပါတို့ကိုမပြုလုပ်ရ -

- (က) ငါးနေငါးထိုင်တောများပျက်စီးစေရန်ခုတ်ထွင်ခြင်း၊ရှင်းလင်းခြင်း၊မီးရှို့ခြင်း၊
- (ခ) သီးနှံစိုက်ပျိုးခြင်း၊
- (ဂ) လူနေအိမ် သို့မဟုတ်၊တဲဆောက်လုပ်နေထိုင်ခြင်း၊
- (ဃ) ငါးမွေးကန်တူးဖော်ခြင်း။

၅၁။ ဦးစီးဌာနမှူးကငါးလုပ်ငန်းတစ်ခုခုအားစစ်ဆေးနေစဉ်မည်သူမျှအောက်ပါတစ်ခုခုကိုမပြုလုပ်ရ

- (က) ပြစ်မှုကျူးလွန်သူကိုအခြားသူတစ်ဦးဦးဖြင့်အစားထိုးခြင်း၊

(ခ) ပြစ်မှုနှင့်သက်ဆိုင်သောသက်သေခံ ပစ္စည်းကိုဖျောက်ဖျက်ခြင်း၊စွန့်ပစ်ခြင်း၊ အစားထိုးခြင်း၊ ပြောင်းလဲခြင်း။

၅၂။ မည်သူမျှဝန်ကြီးဌာနနှင့် ဦးစီးဌာနကအခါအားလျော်စွာ ထုတ်ပြန်သည့်အမိန့်ကြော်ငြာစာ၊ အမိန့်၊စည်းမျဉ်း၊ စည်းကမ်း၊ညွှန်ကြားချက်၊ ကန့်သတ်ချက်သို့မဟုတ် တားမြစ်ချက်တို့ကို လိုက်နာရန် ပျက်ကွက်ခြင်းမရှိစေရ။

၅၃။ မည်သူမျှတာဝန်ဝတ္တရားများဆောင်ရွက်နေသော ဦးစီးဌာန၏ဝန်ထမ်းတစ်ဦးဦးအားနှောင့်ယှက်ခြင်း၊ လက်ရောက်မှုကျူးလွန်ခြင်းမပြုရ။

၅၄။ ဦးစီးဌာနမှူးကငါးလုပ်ငန်းတစ်ရပ်ရပ်အားစစ်ဆေးနေစဉ်မည်သူမျှ ငါးငါးဖမ်းကိရိယာ၊ အခြားပစ္စည်း နှင့်ငွေစသည်များကို ကွယ်ဝှက်ခြင်းသို့မဟုတ် ဦးစီးဌာနမှူး၏ ခွင့်ပြုချက် မရှိဘဲစွန့်ပစ်ခြင်းမပြုရ။

၅၅။ မည်သူမျှရေချိုငါးလုပ်ငန်းရေပြင် တစ်ခုခုတွင်ဦးစီးဌာန၏ ခွင့်ပြုချက်မရရှိဘဲသည်၊ တမံ၊ယင်းပိုက်နှင့်အခြား မည်သည့်အပိတ်အဆို့၊ အတားအဆီးတစ်စုံတစ်ရာကို မျှစိုက်ထူခြင်း၊ တည်ဆောက်ခြင်း၊ ချထားခြင်း၊ ပြုပြင်ခြင်း၊ သုံးစွဲခြင်းမပြုရ။

၅၆။ မည်သူမျှရေချိုငါးလုပ်ငန်းရေပြင်တစ်ခုခုတွင် ငါးအခြားရေနေသတ္တဝါနှင့် သက်ရှိ၊သက်မဲ့ သယံဇာတပစ္စည်းများအားအနှောက်အယှက်ဖြစ်စေရန်၊ရေထုညစ်ညမ်းစေရန်၊သဘာဝပတ်ဝန်းကျင် ထိခိုက်စေရန်သက်ရှိသက်မဲ့သတ္တဝါကိုဖြစ်စေ၊အရာဝတ္ထုပစ္စည်းတစ်ခုခုကိုဖြစ်စေရေထဲသို့စွန့်ပစ်ခြင်း သို့မဟုတ်ပတ်ဝန်းကျင်တွင်ဖန်တီးခြင်းမပြုရ။

၅၇။ မည်သူမျှဦးစီးဌာန၏ခွင့်ပြုချက်မရရှိဘဲ အငှားဂရန်အင်း၊ သီးသန့်အင်း၊ ဘေးမဲ့အင်းနှင့် ယင်းတို့နှင့် ဆက်စပ်နေသည့်ချောင်း၊ မြောင်းများတွင်ဖြစ်စေ၊ ရေစီးလမ်းကြောင်းများတွင်ဖြစ်စေ ရေ၏အမျိုးအစား၊ရေ၏ထုထည်သို့မဟုတ်ရေစီးလမ်းကြောင်းကိုပြောင်းလဲခြင်းမပြုလုပ်ရ။

၅၈။ မည်သူမျှအောက်ပါ ရေထွက်ပစ္စည်းများကိုထုတ်လုပ်ခြင်း၊ ပြည်ပသို့တင်ပို့ခြင်း၊ ပြည်ပမှတင်သွင်းခြင်း၊ပြုပြင်မွမ်းမံခြင်း၊သယ်ယူခြင်း၊သိုလှောင်ခြင်း၊ဖြန့်ဖြူးခြင်း၊ရောင်းချခြင်းမပြုရ -

- (က) စားသုံးသူကိုအဆိပ်သင့်စေနိုင်သော၊ဘေးဥပဒ်အန္တရာယ်ဖြစ်စေနိုင်သော၊ကျန်းမာရေးကိုထိခိုက်စေနိုင်သောသို့မဟုတ်သဘာဝပတ်ဝန်းကျင်ကိုထိခိုက်စေနိုင်သောရေထွက်ပစ္စည်း၊
- (ခ) ရေထွက်ပစ္စည်း၏ အရည်အသွေးကိုထိခိုက်စေပြီး၊ ဘေးဥပဒ်အန္တရာယ်ဖြစ်စေရန် တစ်ခုလုံးကိုဖြစ်စေ၊တစ်စိတ်တစ်ပိုင်းကိုဖြစ်စေအစားထိုးထားသောသို့မဟုတ်လူတို့စားသုံးရန်မသင့်သည့်ဆိုးဆေး၊ယမ်းစိမ်း၊ ဓါတုပစ္စည်းစသည်တို့နှင့် ပြုပြင်ရောစပ်ထားသောရေထွက်ပစ္စည်း၊
- (ဂ) အလေးချိန်တိုးစေရန်နှင့် အရည်အသွေးကိုထိခိုက်စေမည့် ရေသို့မဟုတ်သတ္တု သို့မဟုတ် ပြင်ပပစ္စည်းများထည့်သွင်းထားသောရေထွက်ပစ္စည်း။

၅၉။ မည်သူမျှ ရေချိုငါးလုပ်ငန်းရေပြင်တစ်ခုခုတွင်အောက်ပါတို့ကိုမပြုလုပ်ရ -

- (က) ပေါက်ကွဲစေတတ်သည့် ပစ္စည်းဖြင့်ငါးဖမ်းခြင်း၊ လျှပ်စစ်ဓါတ်ဖြင့်ငါးဖမ်းခြင်း၊ အဆိပ်အတောက်၊ ဓါတုပစ္စည်းနှင့်ယင်းကဲ့သို့ အန္တရာယ်ဖြစ်စေသော ပစ္စည်းဖြင့် ငါးဖမ်းခြင်းသို့မဟုတ် အကျိုးဖျက်ဆီးခြင်းသို့မဟုတ် ယင်းပစ္စည်းတစ်မျိုးမျိုးကို လက်ဝယ်ထားရှိခြင်း၊
- (ခ) တားမြစ်ထားသောငါးဖမ်းနည်းသို့မဟုတ်ငါးဖမ်းကိရိယာဖြင့်ငါးဖမ်းခြင်း၊
- (ဂ) တားမြစ်ထားသောငါးမျိုး သို့မဟုတ်ငါးအရွယ်အစားကို ဖမ်းဆီးခြင်း၊မွေးမြူခြင်း၊ သိုလှောင်ခြင်း၊ ရောင်းချခြင်း၊
- (ဃ) တားမြစ်ထားသောအချိန်ကာလနှင့်နေရာဒေသတွင်ငါးဖမ်းခြင်း၊ငါးမွေးမြူခြင်း၊
- (င) လိုင်စင်အတုဖြင့်ငါးဖမ်းခြင်း။

အခန်း(၁၃)

ပြစ်ဒဏ်များ

၆၀။ မည်သူမဆိုပုဒ်မ၄၃ပါပြဋ္ဌာန်းချက် တစ်ရပ်ရပ်ကိုဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် -

- (က) ရေလုပ်သားမှတ်ပုံတင်ကတ် သို့မဟုတ်ရေထွက်ပစ္စည်းသယ်ယူပို့ဆောင်ခွင့် မှတ်ပုံတင်ကတ်၊ မရှိဘဲငါးလုပ်ငန်းလုပ်ကိုင်သည့် ကိစ္စဖြစ်ပါကထိုသူ အားသုံးလထက်မပိုသော ထောင်ဒဏ်ဖြစ်စေ၊ ကျပ်သုံးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။
- (ခ) ရေချိုငါးလုပ်ငန်းရေပြင်တွင် ငါးဖမ်းကိရိယာလိုင်စင်မရှိဘဲ ငါးလုပ်ငန်းလုပ်ကိုင်သည့် ကိစ္စဖြစ်ပါကထိုသူအားခြောက်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်း ထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။
- (ဂ) ရေထွက်ပစ္စည်းရောင်းဝယ်စုဆောင်းခွင့်လိုင်စင်၊ ရေထွက်ပစ္စည်းပြုပြင်မွမ်းမံ ထုတ်လုပ် ခွင့်လိုင်စင်နှင့် ငါးလုပ်ငန်းလိုင်စင်မရှိဘဲ ငါးလုပ်ငန်းလုပ်ကိုင်သည့်ကိစ္စဖြစ်ပါက ထိုသူ အားတစ်နှစ်ထက်မပိုသောထောင်ဒဏ်ဖြစ်စေ၊ကျပ်တစ်သိန်းထက်မပိုသောငွေဒဏ်ဖြစ် စေ၊ဒဏ်နှစ်ရပ်လုံးဖြစ်စေကျခံစေရမည်။
- (ဃ) အငှားဂရန်သို့မဟုတ်တင်ဒါလိုင်စင်မရှိဘဲ ငါးလုပ်ငန်းလုပ်ကိုင်သည့် ကိစ္စဖြစ်ပါက ထိုသူအားနှစ်နှစ်ထက်မပိုသောထောင်ဒဏ်ဖြစ်စေ၊ကျပ်နှစ်သိန်းထက်မပိုသောငွေဒဏ် ဖြစ်စေဒဏ်နှစ်ရပ်လုံးဖြစ်စေကျခံစေရမည်။

၆၁။ မည်သူမဆိုပုဒ်မ၄၄ ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် -

- (က) ငါးဖမ်းကိရိယာလိုင်စင်ပါ စည်းကမ်းချက်တစ်ရပ်ရပ်ကို ဖောက်ဖျက်သည့်ကိစ္စဖြစ်ပါက ထိုသူအားသုံးလထက်မပိုသောထောင်ဒဏ်ဖြစ်စေ၊ကျပ်သုံးသောင်းထက်မပိုသောငွေ ဒဏ်ဖြစ်စေ၊ဒဏ်နှစ်ရပ်လုံးဖြစ်စေကျခံစေရမည်။

- (ခ) ငါးလုပ်ငန်းလိုင်စင်ပါ စည်းကမ်းချက်တစ်ရပ်ရပ်ကို ဖောက်ဖျက်သည့်ကိစ္စဖြစ်ပါက ထိုသူအားခြောက်လထက်မပိုသောထောင်ဒဏ်ဖြစ်စေ၊ ကျပ်ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်ဖြစ်စေကျခံစေရမည်။
- (ဂ) အငှားဂရန်သို့မဟုတ်တင်ဒါ လိုင်စင်ပါစည်းကမ်းချက်တစ်ရပ်ရပ်ကို ဖောက်ဖျက်သည့် ကိစ္စဖြစ်ပါက ထိုသူအားတစ်နှစ်ထက်မပိုသောထောင်ဒဏ်ဖြစ်စေ၊ ကျပ်တစ်သိန်းထက်မ ပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။

၆၂။ မည်သူမဆိုပုဒ်မ၄၅ နှင့်ပုဒ်မ ၄၆ပါပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် -

- (က) ဦးစီးဌာန၏ခွင့်ပြုချက်မရှိဘဲ ငါးလုပ်ငန်းလုပ်ကိုင်ခွင့်လိုင်စင်လွှဲပြောင်းခြင်း ကိစ္စဖြစ်ပါက ထိုသူအားခြောက်လထက်မပိုသောထောင်ဒဏ်ဖြစ်စေ၊ ကျပ်ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။
- (ခ) ဦးစီးဌာန၏ခွင့်ပြုချက်မရှိဘဲ ဂရန်သို့မဟုတ်တင်ဒါလိုင်စင် လွှဲပြောင်းသည့်ကိစ္စဖြစ်ပါက ထိုသူအားတစ်နှစ်ထက်မပိုသောထောင်ဒဏ်ဖြစ်စေ၊ ကျပ်တစ်သိန်းထက်မပိုသောငွေ ဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။

၆၃။ မည်သူမဆိုပုဒ်မ၄၇၊ ပုဒ်မ၄၈၊ ပုဒ်မ၄၉၊ ပုဒ်မ ၅၀ပါပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအားတစ်နှစ်ထက် မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။

၆၄။ မည်သူမဆိုပုဒ်မ၅၁၊ ပုဒ်မ၅၂၊ ပုဒ်မ၅၃၊ ပုဒ်မ၅၄၊ ပုဒ်မ၅၅၊ ပုဒ်မ၅၆ပါပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအားနှစ်နှစ်ထက်မပိုသော ထောင် ဒဏ်ဖြစ်စေ၊ ကျပ်နှစ်သိန်းထက်မပိုသောငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။

၆၅။ မည်သူမဆိုပုဒ်မ၅၇ပါပြဋ္ဌာန်းချက် တစ်ရပ်ရပ်ကိုဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူအားသုံးနှစ်ထက်မပိုသော ထောင်ဒဏ်ဖြစ်စေ၊ ကျပ်သုံးသိန်းထက်မပိုသောငွေ ဒဏ်ဖြစ်စေ၊ ဒဏ်နှစ်ရပ်လုံးဖြစ်စေကျခံစေရမည်။

၆၆။ မည်သူမဆိုဤဥပဒေအရပြစ်မှုတစ်ခုခုကျူးလွန်ခြင်းကို အားပေးကူညီလျှင် သို့မဟုတ် ကျူးလွန်ရန်အားထုတ်လျှင် သို့မဟုတ်ပူးပေါင်းကြံစည်လျှင် ယင်းပြစ်မှုအတွက်ဤဥပဒေတွင် ပြဋ္ဌာန်းထားသည့်ပြစ်ဒဏ်ချမှတ်ခြင်းခံရမည်။

၆၇။ ဤဥပဒေအရပြစ်မှု တစ်ရပ်ရပ်ဖြင့်ပြစ်မှုထင်ရှား စီရင်ခြင်းခံရဖူးသူသည် ယင်းပြစ်မှုကို ထပ်မံကျူးလွန်ပါက ယင်းပြစ်မှုအတွက်ပြဋ္ဌာန်း သတ်မှတ်ထားသည့် အများဆုံးပြစ်ဒဏ်ကို ချမှတ်ခြင်းခံရမည်။

၆၈။ ဦးစီးဌာနမှူးသည် ဤဥပဒေအရ ဖောက်ဖျက်ကျူးလွန်သော ပြစ်မှုကို တရားဆွဲဆုံးတင်ပို့ ရာတွင် ယင်းပြစ်မှုနှင့်စပ်လျဉ်း၍ ဥပဒေနှင့်အညီ သိမ်းဆည်းရမိသော ငါးများ၊ ငါးဖမ်းရေယာဉ်များ၊ ငါးဖမ်းကိရိယာများနှင့် လက်တွေ့တွင် တရားရုံးရှေ့မှောက်သို့ သယ်ယူရန်မလွယ်ကူသော အခြားပစ္စည်းများကို သက်သေခံပစ္စည်းအဖြစ် တင်ပြရန်မလိုဘဲ ယင်းပစ္စည်းအား မည်သို့စီမံဆောင်

ရွက်ထားကြောင်းကိုအစီရင်ခံစာဖြင့်သော်လည်းကောင်း၊ အခြားစာရွက်စာတမ်း အထောက်အထားများဖြင့် သော်လည်းကောင်း တရားရုံးသို့ တင်ပြရမည်။

အခန်း(၁၄)

အထွေထွေ

၆၉။ ပြစ်မှုတစ်ရပ်ရပ်နှင့်စပ်လျဉ်း၍ ပြစ်မှုထင်ရှားစီရင်ခြင်း သို့မဟုတ်အပြီးအပြတ်လွတ်ခြင်း အမိန့်ချမှတ်ပြီးလျှင်ယင်းပြစ်မှုအတွက်ထပ်မံစစ်ဆေးစီရင်ခြင်းမပြုရဟုပြစ်မှုဆိုင်ရာကျင့်ထုံးဥပဒေပုဒ် မ၄၀၃ပုဒ်မခွဲ (၁)ပါပြဋ္ဌာန်းချက်သည် ဤဥပဒေအရဦးစီးဌာနမှူး၏ အရေးယူဆောင်ရွက်ခြင်းနှင့် သက်ဆိုင်ခြင်းမရှိစေရ။

၇၀။ ဤဥပဒေအရတရားစွဲဆိုတင်ပို့သည့်အမှုများကို မြန်မာနိုင်ငံရဲတပ်ဖွဲ့က အရေးယူပိုင်သော ပြစ်မှုများအဖြစ်သတ်မှတ်သည်။

၇၁။ ဦးစီးဌာနမှူးသည်မိမိ၏ တာဝန်နှင့်လုပ်ပိုင်ခွင့်များကို ဆောင်ရွက်ရာတွင် လိုအပ်ပါက သက်ဆိုင်ရာရဲတပ်ဖွဲ့၏ အကူအညီကိုတောင်းခံရယူနိုင်သည်။

၇၂။ ဤဥပဒေအရသဘောရိုးဖြင့် ဆောင်ရွက်သောကိစ္စ တစ်ရပ်ရပ်အတွက်ပြည်သူ့ဝန်ထမ်း တစ်ဦးဦးကိုတရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆို ခြင်းမပြုရ။

၇၃။ ရေချိုငါးလုပ်ငန်းရေပြင်များနှင့်စပ်လျဉ်း၍ အငှားဂရန်နှင့်လိုင်စင်ချထားခြင်း၊ ငါးလုပ်ငန်းလုပ်ကိုင် ခွင့်ပြုခြင်း တို့ကိုဦးစီးဌာနကသာဆောင်ရွက်ခွင့်ရှိသည်။

၇၄။ ဦးစီးဌာနသည်အငှားဂရန်အင်း၊ သီးသန့်အင်း၊ဘေးမဲ့အင်းနှင့် ရေချိုငါးလုပ်ငန်းရေပြင်တို့၏ နယ်နိမိတ်ပြမြေပုံများကို ခေတ်နှင့်လျော်ညီစွာရေးဆွဲပြုစုနိုင်ရန် သက်ဆိုင်ရာအစိုးရ၊ ဌာနများနှင့် ညှိနှိုင်း၍ပြုစုထားရှိရမည်။

၇၅။ ဤဥပဒေအရရရန်ရှိသောအင်းခွန်၊ တင်ဒါခွန်၊ လိုင်စင်ခွန်နှင့်ဒဏ်ကြေးငွေများကို သက်ဆိုင်ရာ ခရိုင်၊ မြို့နယ်၊မြို့နယ်ခွဲဦးစီးဌာနမှူးသည် မြေခွန်မပြေကျန်ငွေဖြစ် ဘိသကဲ့သို့မှတ်ယူ၍ အရကောက်ခံရမည်။

- ၇၆။ ဤဥပဒေပြဋ္ဌာန်းချက်များကိုအကောင်အထည်ဖော်ဆောင်ရွက်နိုင်ရန် -
 - (က) သက်ဆိုင်ရာဝန်ကြီးဌာနသည်လိုအပ်သော နည်းဥပဒေများ၊စည်းမျဉ်းနှင့် စည်းကမ်းများကို အစိုးရအဖွဲ့၏သဘောတူညီချက်ဖြင့်ထုတ်ပြန်နိုင်သည်။
 - (ခ) သက်ဆိုင်ရာဝန်ကြီးဌာနနှင့်ပြည်နယ်ဦးစီးဌာနမှူးတို့သည် လိုအပ်သောအမိန့် ကြော်ငြာစာအမိန့်၊ညွှန်ကြားချက်နှင့်လုပ်ထုံးလုပ်နည်းများကိုထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေအရ ကျွန်ုပ်လက်မှတ်ရေး ထိုးသည်။

(ဟုန်းငိုင်း)
ဝန်ကြီးချုပ်

ချင်းပြည်နယ်လွှတ်တော်

ချင်းပြည်နယ်

ရေချိုငါးလုပ်ငန်းဥပဒေ

(၂၀၁၄ ခုနှစ်၊ ချင်းပြည်နယ်လွှတ်တော် ဥပဒေအမှတ်-၃)

၂၀၁၄ ခုနှစ်၊ အောက်တိုဘာလ ၂၇ ရက်